

نماز میں سورہ فاتحہ اور سورت ملانے سے پہلے بسم اللہ پڑھنے کا حکم



دائرۃ الافتاء اہلسنت
Darul Ifta AhleSunnat

تاریخ: 06-09-2022

ریفرنس نمبر: FSD-8015

کیا فرماتے ہیں علمائے دین و مفتیان شرع متین اس مسئلے کے بارے میں کہ کیا تسمیہ یعنی ”بِسْمِ اللّٰهِ الرَّحْمٰنِ الرَّحِیْمِ“ ہر رکعت کے شروع میں پڑھی جاسکتی ہے یا نہیں؟ نیز سورت شروع کرنے سے پہلے ”تسمیہ“ پڑھنا واجب ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

پہلی رکعت میں ثناء اور تعوذ یعنی ”أعوذ باللہ“ کے بعد اور بعد والی ہر رکعت کے شروع میں قراءت کا آغاز کرنے سے پہلے امام کے لیے اور منفرد یعنی تنہا نماز پڑھنے والے کے لیے، یوں ہی مسبوق کے لیے کہ جب وہ فوت شدہ رکعتیں ادا کرے ”تسمیہ“ پڑھنا سنت ہے اور سورۃ الفاتحہ کے بعد دوسری سورت شروع کرنے سے پہلے ”تسمیہ“ پڑھنا راجح اور مفتی بہ قول کے مطابق ”مستحسن“ اور ”مستحب“ ہے، واجب یا سنت نہیں۔

ابتداءً رکعت میں تسمیہ پڑھنے کے متعلق تنویر الابصار ودر مختار میں ہے: ”سمی غیر المؤتم بلفظ البسملة سرافي اول كل ركعة ولو جهرية“ ترجمہ: امام اور منفرد ہر رکعت کے آغاز پر آہستہ آواز میں ”بِسْمِ اللّٰهِ الرَّحْمٰنِ الرَّحِیْمِ“ پڑھیں، خواہ وہ رکعت جہری ہی ہو۔ (تنویر الابصار ودر مختار مع رد المحتار، جلد 2، صفحہ 234، مطبوعہ کوئٹہ)

سورت ملانے سے پہلے تسمیہ پڑھنے کے متعلق اسی میں ہے: ”ولا تسن بین الفاتحة والسورة مطلقا ولو سرية“ ترجمہ: فاتحہ اور سورت کے درمیان تسمیہ پڑھنا سنت نہیں (بلکہ مستحسن) ہے، خواہ وہ نماز سہری ہی کیوں نہ ہو۔ (تنویر الابصار ودر مختار مع رد المحتار، جلد 2، صفحہ 234، مطبوعہ کوئٹہ)

قبل شروع سورت تسمیہ کی سُنَّت یا استحسان پر تحقیق:

قولِ اوّل: سورت ملانے سے پہلے تسمیہ پڑھنا ”مستحسن“ ہے، سُنَّت نہیں۔ یہ قول شیخین یعنی امام اعظم اور امام ابو یوسف رَحْمَةُ

اللہ تَعَالَى عَلَيْهِمَا كَاهُ۔

قول ثانی: سری قراءت کرتے ہوئے فاتحہ کے بعد اور سورت ملانے سے پہلے ”تسمیہ“ پڑھنا سنت ہے، البتہ جہری نماز میں سنت نہیں۔ یہ قول امام محمد رَحْمَةُ اللَّهِ تَعَالَى عَلَيْهِ كَاهُ۔ (یعنی شیخین کے نزدیک جہری و سری نماز میں فاتحہ کے بعد ابتدائے سورت ہو، تو تسمیہ مستحسن اور امام محمد رَحْمَةُ اللَّهِ تَعَالَى عَلَيْهِ كَاهُ کے نزدیک سری نماز میں ابتدائے سورت ہو، تو سنت ہے اور جہری میں نہیں۔)

عبارات ائمہ ثلاثہ:

قول شیخین بیان کرتے ہوئے علامہ ابو المعالی بخاری حنفی رَحْمَةُ اللَّهِ تَعَالَى عَلَيْهِ كَاهُ (سال وفات: 616ھ / 1219ء) لکھتے ہیں: ”ذکر الفقیہ ابو جعفر عن ابی حنیفہ انہ اذا قرأها مع کل سورة فحسن“ ترجمہ: امام ابو جعفر ہندوانی رَحْمَةُ اللَّهِ تَعَالَى عَلَيْهِ كَاهُ، امام اعظم ابو حنیفہ رَحْمَةُ اللَّهِ تَعَالَى عَلَيْهِ كَاهُ سے روایت کرتے ہوئے ذکر کرتے ہیں کہ آپ نے فرمایا: اگر منفرد یا امام ہر سورت کے ساتھ تسمیہ پڑھے تو یہ عمل ”مستحسن“ یعنی اچھا ہے۔ (بظاہر یہ فقط قول امام اعظم رَحْمَةُ اللَّهِ تَعَالَى عَلَيْهِ كَاهُ ہے، البتہ نیچے آنے والے جزئیات سے واضح ہو جائے گا کہ امام ابو یوسف بھی امام اعظم کے ساتھ ہیں۔)

(الذخيرة البرهانية، جلد 2، کتاب الصلاة، صفحہ 31، مطبوعہ دارالکتب العلمیہ، بیروت)

نوٹ: شیخین کے اس قول کے بارے میں ایک رائے یہ بھی ہے کہ یہ فقط امام ابو یوسف رَحْمَةُ اللَّهِ تَعَالَى عَلَيْهِ كَاهُ ہی قول ہے، امام اعظم سے اس مسئلہ میں کوئی روایت مروی نہیں ہے۔ یہ رائے قائم کرنے والے ابو البقاء علامہ احمد کی حنفی رَحْمَةُ اللَّهِ تَعَالَى عَلَيْهِ كَاهُ (سال وفات: 854ھ / 1450ء) ہیں۔ انہوں نے ”الضیاء البعنوانی شرح مقدمة الغزنوی“ میں یہ بات بیان کی ہے۔ ان ہی کی امور حج و عمرہ کے متعلق مشہور کتاب ”البحر العیق فی مناسک المعتبر والحاج الی البیت العتیق“ بھی ہے۔

علامہ شامی رَحْمَةُ اللَّهِ تَعَالَى عَلَيْهِ كَاهُ کے اس دعویٰ کے متعلق ”حاشیہ ابن عابدین“ میں لکھتے ہیں: ”نسب ابن الضیاء فی شرح الغزنویة الأول الی ابی یوسف فقط فقال: وهذا قول ابی یوسف“ ترجمہ: ابن ضیاء علامہ احمد کی حنفی رَحْمَةُ اللَّهِ تَعَالَى عَلَيْهِ كَاهُ نے ”شرح الغزنویة“ میں پہلے قول کو صرف امام ابو یوسف رَحْمَةُ اللَّهِ تَعَالَى عَلَيْهِ كَاهُ کی طرف منسوب کرتے ہوئے فرمایا کہ یہ امام ابو یوسف رَحْمَةُ اللَّهِ تَعَالَى عَلَيْهِ كَاهُ کا قول ہے۔

امام محمد رَحْمَةُ اللَّهِ تَعَالَى عَلَيْهِ كَاهُ کے قول کو یوں بیان کیا گیا: ”روی ابن رجاء عن محمد أنه يأتي بالتسمية عند افتتاح كل ركعة، وعند افتتاح السورة أيضا إلا أنه إذا كان صلاة يجهر فيها بالسورة لا يأتي بالتسمية بين الفاتحة والسورة“ ترجمہ: ابن رجاء نے امام محمد رَحْمَةُ اللَّهِ تَعَالَى عَلَيْهِ كَاهُ سے روایت کیا کہ منفرد یا امام ہر رکعت کی ابتداء میں تسمیہ پڑھیں، یونہی جب سورت شروع کرے، تب بھی پڑھے، ہاں جب سورت جہری پڑھی جانی ہو، تو اُس وقت فاتحہ اور سورت کے درمیان تسمیہ نہ پڑھے۔

(الذخيرة البرهانية، جلد 2، کتاب الصلاة، صفحہ 31، مطبوعہ دارالکتب العلمیہ، بیروت)

زین الدین علامہ ابن نجیم مصری حنفی رَحْمَةُ اللهِ تَعَالَى عَلَيْهِ (سالِ وفات: 970ھ/1562ء) لکھتے ہیں: ”قال محمد تسن إن خافت“ ترجمہ: امام محمد رَحْمَةُ اللهِ تَعَالَى عَلَيْهِ نے فرمایا: اگر نماز سیری ہو تو تسمیہ پڑھنا سنت ہے۔

(بحر الرائق، جلد 1، صفحہ 330، مطبوعہ دارالکتاب الاسلامی، بیروت)

نوٹ: امام محمد رَحْمَةُ اللهِ تَعَالَى عَلَيْهِ کی روایت سُنَّیْتِ نقل کرنے والے دو فقہاء ہیں۔ ”الذخیرة البرہانیة“ کے مطابق ”ابن رجاء“ اور ”السیط البرہانی“ کے مطابق ”ابن ابی رملہ“ ہیں۔

شیخین کے قول کی ترجیح:

(1) علامہ ابن نجیم مصری حنفی رَحْمَةُ اللهِ تَعَالَى عَلَيْهِ (سالِ وفات: 970ھ/1562ء) لکھتے ہیں: ”إن سمی بین الفاتحة والسورة كان حسنا عند أبي حنيفة سواء كانت تلك السورة مقروءة سرا أو جها ورجحه المحقق ابن الهمام وتلميذه الحلبي“ ترجمہ: اگر کوئی فاتحہ اور سورت کے درمیان تسمیہ پڑھے، تو امام اعظم رَحْمَةُ اللهِ تَعَالَى عَلَيْهِ کے نزدیک یہ عمل مستحسن ہے۔ اس بات کا کوئی فرق نہیں کہ سورت آہستہ پڑھی جانی ہو یا بلند آواز میں۔ اسی قول امام کو محقق ابن ہمام رَحْمَةُ اللهِ تَعَالَى عَلَيْهِ اور اُن کے شاگرد علامہ حلبي رَحْمَةُ اللهِ تَعَالَى عَلَيْهِ نے راجح قرار دیا ہے۔ (بحر الرائق، جلد 1، صفحہ 330، مطبوعہ دارالکتاب الاسلامی، بیروت)

اس قول استحسان کو علامہ ابن ہمام رَحْمَةُ اللهِ تَعَالَى عَلَيْهِ نے ترجیح دی اور آپ کے مقام ترجیح کو علامہ ابن عابدین شامی دِ مَشْقَى رَحْمَةُ اللهِ تَعَالَى عَلَيْهِ (سالِ وفات: 1252ھ/1836ء) ”شرح عقود رسم المفتی“ میں یوں بیان کرتے ہیں: ”ان المحقق ابن الهمام من اهل الترجيح، حيث قال عنه: انه اهل للنظر في الدليل، وحينئذ فلنا اتباعه فيما يحققه ويرجحه من الروايات او الاقوال، ما لم يخرج عن المذهب، فانه له اختيارات خالف فيها المذهب، فلا يتابع عليها، كما قاله تلميذه العلامة قاسم“ ترجمہ: بلاشبہ محقق ابن ہمام رَحْمَةُ اللهِ تَعَالَى عَلَيْهِ ”اہل ترجیح“ میں سے ہیں، چنانچہ آپ کے متعلق صاحب بحر نے فرمایا: بیشک وہ دلائل میں نظر کی صلاحیت رکھتے تھے۔ (صاحب بحر کا کلام مکمل ہوا۔ اب علامہ شامی اپنا تبصرہ کریں گے۔) لہذا جب تک علامہ ابن ہمام رَحْمَةُ اللهِ تَعَالَى عَلَيْهِ کی تحقیق مذہب سے عدول کیے ہوئے نہ ہو، تو ہمارے لیے یہی ہے کہ جن روایات یا اقوال میں وہ تحقیق و ترجیح کو واضح کریں، ہم اسی کی اتباع کریں۔ (عدول نہ ہونے کی قید اس لیے ہے) کیونکہ علامہ ابن ہمام رحمۃ اللہ علیہ کے کئی اختیار کردہ اقوال اس طرح کے ہیں، جن میں انہوں نے مذہب کی مخالفت کی ہے، لہذا اُن اقوال کی اتباع نہیں کی جائے گی، جیسا کہ اُن کے شاگرد علامہ قاسم رَحْمَةُ اللهِ تَعَالَى عَلَيْهِ نے بیان کیا۔ (شرح عقود رسم المفتی، صفحہ 50، مطبوعہ کراچی)

علامہ کاسانی رَحْمَةُ اللهِ تَعَالَى عَلَيْهِ کی تفسیح:

ملک العلماء علامہ کاسانی حنفی رَحْمَةُ اللهِ تَعَالَى عَلَيْهِ (سالِ وفات: 587ھ/1191ء) لکھتے ہیں: ”أما عند رأس كل سورة في

الصلاة فلا يأتي بالتسمية عند أبي حنيفة وأبي يوسف، وقال محمد يأتي بها احتياطاً كما في أول الفاتحة، والصحيح قولهما“ ترجمہ: بہر حال شیخین کے نزدیک دورانِ نماز ہر سورت کے شروع میں تسمیہ پڑھنا ضروری نہیں، جبکہ امام محمد رَحْمَةُ اللَّهِ تَعَالَى عَلَيْهِ نے فرمایا: احتیاطاً وصل سورت سے پہلے تسمیہ پڑھے، جیسا کہ سورۃ الفاتحہ سے پہلے پڑھی جاتی ہے۔ صحیح قول شیخین رَحْمَةُ اللَّهِ تَعَالَى عَلَيْهِ کا ہے۔ (بدائع الصنائع، جلد 2، کتاب الصلاة، صفحہ 37، مطبوعہ دارالکتب العلمیہ، بیروت)

صاحب ”نہر الفائق“ کا میلان و ترجیح:

سراج الدین علامہ ابن نجیم مصری حنفی رَحْمَةُ اللَّهِ تَعَالَى عَلَيْهِ (سال وفات: 1005ھ/1596ء) لکھتے ہیں: ”الحق أنهما قولان مرجحان إلا أن المتون على الأول“ ترجمہ: حق بات یہ ہے کہ دونوں اقوال ہی ترجیح یافتہ ہیں، البتہ یہ ضرور ہے کہ عبارات متون مذہب پہلے قول (قول شیخین) کے مطابق ہیں۔ (نہر الفائق، جلد 1، صفحہ 211، مطبوعہ دارالکتب العلمیہ، بیروت)

صاحب ”نہر الفائق“ کی اس عبارت کو علامہ ابن عابدین شامی رَحْمَةُ اللَّهِ تَعَالَى عَلَيْهِ یوں توفیق و تطبیق دیتے ہیں: اقول ان الاول مرجح من حيث الرواية والثاني من حيث الدراية“ ترجمہ: میں یہ کہتا ہوں: پہلا قول روایت اور دوسرا درایت کی حیثیت سے ترجیح یافتہ ہے۔ (ردالمحتار مع درمختار، جلد 2، صفحہ 236، مطبوعہ کوئٹہ)

یہ توفیق علامہ ابن عابدین شامی رَحْمَةُ اللَّهِ تَعَالَى عَلَيْهِ کی بیان کردہ ہے، مگر امام اہلسنت، امام احمد رضا خان رَحْمَةُ اللَّهِ تَعَالَى عَلَيْهِ (سال وفات: 1340ھ/1921ء) نے آپ کے اس بیان تطبیق پر تفصیلی کلام کیا اور آخر میں یہ نتیجہ بیان فرمایا: ”فضہر أن الأول هو الراجح رواية ودراية“ ترجمہ: تو ظاہر یہ ہوا کہ پہلا قول یعنی قول شیخین ہی روایت و درایت، ہر دو طرح راجح ہے۔ (جد الممتار، جلد 3، صفحہ 194، مطبوعہ مکتبۃ المدینہ، کراچی)

”ابن امیر الحاج“ کا تبصرہ:

شمس الدین علامہ ابن امیر الحاج حنفی رَحْمَةُ اللَّهِ تَعَالَى عَلَيْهِ (سال وفات: 879ھ/1474ء) لکھتے ہیں: ”قلت وظاهر ما قدمناه من الذخيرة ان عند ابي حنيفة انه ان اتى بها في ابتداء كل سورة في الصلاة كان حسناً، سواء كانت تلك السورة مقروءة سراً أو جهرًا وفي شرح الزاهدي وعن أبي حنيفة أن التسمية حسن بين السورتين، انتهى. وهو أولى“ ترجمہ: میں یہ کہتا ہوں: ما قبل ”الذخيرة البرهانية“ کے کلام کا ظاہر یہ ہے کہ امام اعظم کے نزدیک اگر منفرد یا امام ہر سورت کے ساتھ تسمیہ پڑھے، تو یہ عمل ”مستحسن“ یعنی اچھا ہے۔ اس بات کا کوئی فرق نہیں کہ سورت آہستہ پڑھی جانی ہو یا بلند آواز میں۔ ”شرح الزاہدی“ میں ہے: دو سورتوں کے مابین تسمیہ پڑھنا عند الامام مستحسن ہے۔ (ذخیرہ کی عبارت مکمل ہوئی۔) یہی قول امام

(حَلَبَةُ الْمُجَلِّي شرح مَنِيَّةِ الْمُصَلِّي، جلد 2، صفحہ 131، مطبوعہ دارالکتب العلمیہ، بیروت)

مقدم الحدیثین، رئیس الفقہاء، علامہ وَصَّی احمد محدث سُورَتِ رَحْمَةُ اللَّهِ تَعَالَى عَلَيْهِ (سالِ وفات: 1334ھ / 1916ء) لکھتے ہیں: ”ہذا قول المحققین من اهل العلم وفيه جمع بين الادلة“ ترجمہ: قول شیخین ہی اہل علم محققین کا قول ہے، نیز اس قول میں دلائل کی جمع و رعایت بھی موجود ہے۔

(التعلیق المجلی المافی منیة المصلی، باب صفة الصلاة، صفحہ 288، مطبوعہ ضیاء القرآن، لاہور)

امام اہل سنت رَحْمَةُ اللَّهِ تَعَالَى عَلَيْهِ کا مختار قول:

امام اہل سنت، امام احمد رضا خان (سالِ وفات: 1340ھ / 1921ء) نے اَوَّلًا تو ”جدالہماتار“ میں قول شیخین کو بصراحت روایت و درایت، ہر دو حیثیت سے راجح قرار دیا، جیسا کہ اوپر جزئیہ گزر چکا۔ دوسری طرف جب آپ سے فتاویٰ رضویہ میں اسی مسئلہ کے متعلق سوال ہوا، تو آپ نے جواب ارشاد فرمایا: سورہ فاتحہ کی ابتداء میں تو تسمیہ پڑھنا سنت ہے اور بعد کو اگر سورت یا شروع سورت کی آیتیں ملائے، تو اُن سے پہلے تسمیہ پڑھنا مستحب ہے، پڑھے تو اچھا، نہ پڑھے تو حرج نہیں۔

(فتاویٰ رضویہ، جلد 6، صفحہ 191، مطبوعہ رضا فاؤنڈیشن، لاہور)

الفاظِ افتاء کی روشنی میں قول شیخین کی ترجیح:

جیسا کہ ابتداء میں بیان ہوا کہ اصلاً استحسان کا قول شیخین کا ہے، جبکہ ابن ضیاء علامہ مکی رَحْمَةُ اللَّهِ تَعَالَى عَلَيْهِ کی رائے یہ ہے کہ یہ فقط امام ابو یوسف رَحْمَةُ اللَّهِ تَعَالَى عَلَيْهِ کا قول ہے، لہذا اس قول شیخین کو قول امام ابو یوسف قرار دیتے ہوئے ابو البرکات عبد اللہ بن احمد نَسَفِي رَحْمَةُ اللَّهِ تَعَالَى عَلَيْهِ نے اپنی کتاب ”المصغی“ میں لکھا: ان الفتویٰ علی قول ابی یوسف انه یسمی فی اول کل رکعة ویخفیہا“ ترجمہ: فتویٰ امام ابو یوسف کے قول پر ہے کہ منفر دیا امام ابتداء رکعت میں آہستہ آواز سے تسمیہ پڑھے۔

(ردالمحتار مع درمختار، جلد 2، صفحہ 235، مطبوعہ کوئٹہ)

دوسری جانب امام محمد رَحْمَةُ اللَّهِ تَعَالَى عَلَيْهِ کے قول کے متعلق علامہ شامی رَحْمَةُ اللَّهِ تَعَالَى عَلَيْهِ بحوالہ ”المحیط“ لکھتے ہیں: ”المختار قول محمد“ ترجمہ: ”محیط“ میں ہے کہ امام محمد رَحْمَةُ اللَّهِ تَعَالَى عَلَيْهِ کا قول مختار ہے۔

(ردالمحتار مع درمختار، جلد 2، صفحہ 235، مطبوعہ کوئٹہ)

شیخین کے قول استحسان کے لیے لفظ ”فتویٰ“ اور امام محمد رَحْمَةُ اللَّهِ تَعَالَى عَلَيْهِ کے قول کے لیے ”المختار“ استعمال کیا گیا اور رسم الافتاء جاننے والے کو یہ بات معلوم ہے کہ لفظ ”فتویٰ“، ”المختار“ سے زیادہ مؤکد و ابلغ ہے، چنانچہ اسی ”تسبیۃ بین الفاتحة

والسورة“ کی بحث میں نقل اقوال کے بعد علامہ ابن عابدین شامی رَحْمَةُ اللهِ تَعَالَى عَلَيْهِ قَوْلِ شَيْخَيْنِ كُوْمَفْتِيْ بِهٖ، مختار اور راجح قرار دیتے ہوئے لکھتے ہیں: ”انما اختير قول ابى يوسف، لان لفظه الفتوى أكد وابلغ من لفظه المختار ولان قول ابى يوسف وسط وخير الامور اوسطها، كذا فى شرح عمدة المصلى“ ترجمہ: امام ابو یوسف رَحْمَةُ اللهِ تَعَالَى عَلَيْهِ کے قول کو ہی اختیار کیا جائے گا، کیونکہ لفظ ”فتویٰ“، ”المختار“ سے زیادہ مؤکد و ابلغ ہے، نیز قول امام ابو یوسف معتدل ہے اور سب سے بہترین کام وہی ہے جو معتدل ہو، جیسا کہ ”عمدة المصلى“ کی شرح میں ہے۔ (ردالمحتار مع درمختار، جلد 2، صفحہ 235، مطبوعہ کوئٹہ)

”شرح عقود رسم المفتى“ میں ہے: ”لفظ الفتوى أكد من لفظ الصحيح والاصح والاشبه وغيرها“ ترجمہ: ”فتویٰ“ کا لفظ ”صحیح، اصح، اشبه“ وغیرہا سے زیادہ تاکید رکھتا ہے۔ (شرح عقود رسم المفتى، صفحہ 62، مطبوعہ کراچی)

حاشیہ ”منحة الخالق“ میں ہے: ”في المستصفي وعليه الفتوى، وفي البدائع الصحيح قولهما، وفي العتابية والمحيط قول محمد هو المختار ونقل ابن الضياء في شرح الغزنوية عن شرح عمدة المصلى أنه إنما اختير قول أبى يوسف هذا لأن لفظه الفتوى أكد وابلغ من لفظه المختار“ ترجمہ: واضح ہے۔

(منحة الخالق على بحر الرائق، جلد 1، صفحہ 330، مطبوعہ دارالكتاب الاسلامی، بیروت)

نتیجہ:

کلمات و ترجیحات فقہاء اور الفاظ افتاء کی روشنی میں قول شیخین یعنی فاتحہ اور سورت کے درمیان ”تسمیہ“ کا ”مستحسن و مستحب“ ہونا ہی مفتی بہ، مُصَحَّح اور راجح ہے۔

والله اعلم عزوجل ورسوله اعلم صلى الله تعالى عليه وآله وسلم



کتبہ

مفتی محمد قاسم عطاری

09 صفر المظفر 1444ھ / 06 ستمبر 2022ء